
Mhoji mogall avoy 
Xrimati Kamalabai Raghuvir Chodankar 

( Mayee ) hika mayemogan orponn 


Dedicated with love to Mayee 

My beloved mother 
Xmt . Kamalabai Raghuvir Chodankar 

DKA ............ EKVOTTACHEM PROTIK 


Gõy , hem ekuch oxem raj'ya asa , zoim vividh dhormanche 
lok maye - mogan jiyetat . Ekamekachea porbamni vantto 
ghetat , sukhant toxe dukhant ekvottan jiyetat . Sonvskrutik 
toxench sahityik mollar hatak hat ghalun vavurtanam distat , 
magir to tiatr zaum , nattok zaum , Devnagri lipintli Konknni 
zaum vo Romi lipintli Konknni zaum . 


Oxem astanam - i Konknni mollar kaim zann svotachea 
suvartha khatir amche modem futt ghalpacho proitn 
kortanam distat . Devnagri ti amchi , Romi ti tumchi , vo Romi 
ti amchi , Devnagri ti tumchi , oso sur gaitanam distat . 


Punn Dalgado Konknni Akademi ( DKA ) vividhtayent 
ekvott sadpacho pott'tiddken vavr korta . DKA , Muslim 
Hindu anik Kristi lokanchem khorea orthan ekvottachem 
protik ( symbol ) zalam , oxem mhonnlem zalear otitay 
zaunchi nam . Romi lipi Konknni sahityachea mollar 
Gõyche tinui somaz Romi lipintlie Konknnicho 

dorzo 
vaddovpacho vavr kortanam dixtti poddtat . Az Bab Ashok 
R. Chodankar , hancho “ PANVLLIO ” ho kovitam jhelo 
uzvaddak yetanam , hench sid'dh zata . 


Ashok R. Chodankar - achea xira - xiramni Romi lipintlie 
Konknnicho mog vhanvtanam spoxtt dista . " PANVLLIO 
uzvaddak yetanam , hanv Ashok - babak porbim ditam anik 
Deva lagim magtam , Devan tankam Romi lipintlie 
Konknnichie sevent lamb jivit anik bori bholaiki dium ! 


Premanand A. Lotlikar , 
Odheokx , 
Dalgado Konknni Akademi 

Kovichea monantlean : 


' Jivit Fulum - di Somestanchem ' ho mhozo poilo 
kovitam songroh Novembr 2006 vorsa uzvaddak ailo ani 
tea pustokak 2007 vorsa Thomas Stephens Konknni Kendr , 
Porvorim , hancho poilo voilo Martir Floriano Vaz Puroskar 
favo zalo . Hea pustokantlean mhaka preronna mell'li ani 
mhoje ixtt - mitr Yusuf A. Sheikh , Pandharinath Damodar 
Lotlikar toxech Bhov . Dr. Harishchandra Nagvenkar , Fr. 
Pratap Naik , Tomazinho Cardozo ani mhoje borem magpi 
mhaka pavla pavlar protsahon diit ravle . Tanchea ut'tejonan 
Konknni bhaxechi seva korchi ani Konknni ulovpia modim 
sumell sadpak zai oxi tollmoll monant ghollot ravli ani toch 
ud'dex mukhar dovrun ' Konkonn Divo ' vixexank Romi 
lipintlean 26 Janer 2008 saun dor 3-4 mhoineamni 
uzvaddak haddit ravlom . Hea dormian vell favta toso kaim 
kovita rochlio ani ken'nanch songroh toyar korpak zai titlio 
zalio koll'lench nam . “ Panvllio ” hea mathallea khala tio 
uzvaddak haddun tumche mukhar dovrunk bhov khos 
bhogta ani tio tumkam man'votolio oxi ast ballgitam . 


Jextth koviyotri ani Konknni sahityik Xmt . Nayana 
Adarkar hannim mhojie vinovnniek man diun hea pustokak 
prostavona boroili mhunn hanv tancho khub upkari zaun 
asam . Techporim Bhov . Prakash Padgaonkar hannim don 
utram boroilim mhunn tanchoi upkari zaun asam . Mhojea 
vavrak sohokar'ya divpi mhoje ixtt Anil Kamat 
Shankhwalkar ani Vishvanath Sawant hankaim hany 
din'vastam . 


Hem pustok Dalgado Konknni Akademi - chie 
' Pikavoll yevzonn ' - e khala chhapun haddtam dekhun DKA 
ani tichea vangddiank hany kallza saun din'vastam . 


-Ashok Raghuvir Chodankar 

Prostavona 


‘ Buddhichea maleantlem visharanchem dhon ani kalliz 
dengnnantlem bhavnechem bon gheun kovi sahitya mollar 
aplie likhnnientlean ek mollo kirlaita , fulam - follam 
panancho gondh pormollaita . Sukh - dukhkhache torol 
ghuspol'le dhage aplea sahityantlean to ocholloi soddoita . 
Rag - mog , utforke - umalle oxea vividh bhavnank xobdrupan 
pintarpachi tank kovi modim asta . Osoch ek tankivont kovi , 
mhozo ganvbhav Ashok Chodankar . 


“ Panvllio ” ho Ashok - acho kovita songroh . Tannim ho 
songroh apli avoy “ Mayee ” Kamalabai Raghuvir 
Chodankar hankam ompla . Avoy ani bhurgeachem odvitiy 
natem . Hea nateantlem tazponn Ashok pirayen vaddlo tori 
toxench asa hachi sulus amkam tachie poiliech ‘ Mayee’hie 
kovitent mellta . Matrubhokt Ashok avoy mukhar 
notomostok zata . 


Mayee tujie opurbaye vas 
Mhojea angapangant svasant 
Sodanch sohovas zaun urtolo 
Tujeach axirvadan tujeach nanvan 
Tigun urtolem ghorponn 
Dekhun mhojem hem pustok 
Mayee tuka xrod’dhen orponn ! 


Je porim avoyk aplea bhurgeanchem dukhkh sonsum nozo 
zata tech porim Ashokachem kalliz avoychi nim’nni 
osvosthota polleun kollvollun utthtta .... 


Aiz jen’nam Mayee sorgbhuim - er 
Vochpak Ixvorachi prarthona korta 
Kalliz kollvollun dukhkhan roddta 
Dolleantlean dukam gollun poddtat 

Avoychia moronnyatnank aplea kallzantlean bhogpi kovi , 
ti ontorli ten’nam kitlo akull - pikull zala astolo . 


Ashok Vasco sarkea xarant lhanacho vhodd zala . Jea Vasco 
xarant rabito astanam Vascochem bhirankull rup polloun 
kovi Prakash Padgaokar osvosth zaun “ Vascoyon ' nirmann 
zalem tea Vasco xarantlo Ashok . Tachie tthaim - ui hi 
osvosthotay disun yeta . Ani ti tachia kovitentlean 
spoxttponnan disun yeta . 


Matrumogi Ashok aplie avoybhaxecher zavpi oneayan 
osvosth zata . Gõychi maimbhas Konknni hacho taka 
obhiman asa . Inglixin maimbhaxekuch pãyamponda 
chidd'ddupachem sotr arombhlam tem polleun 
Ashokachem kallizui roddpak laglam . Taka husko zata . 
Avoybhaxentlem niz sahitya jem Gõychea dhalo - fugddio 
dekhnniamni aspavlam tem inglixichea chopkeant nanopoit 
zaunchem nam mum oxi bhirant taka dispak lagta . 


Amche mandde amchio dekhnnio 
Amchim gitam roddtolim 
Amchea bhurgeaballanchea 
Dolleantlean dukam golltolim 


Dusman’kayentlean rogot vhanvoun monis 
kainch sad’ya korinam . Teporos sorvdhorm somobhav ho 
montr zopun dexachie progotiche tontr sodun xanticho marg 
apnnavpachem avahon kovi korta . 


Ashoka kodden bariksannechi nodor asa . 
Mon’xachea sobhavant , achar - vicharant , achornnant 
ghoddot vetlea bodlanchem to sukxm'toren nirikxonn 
korta . Onoitik sompot , futtirvadi vikhari bhas ulovpi 
mon'xachie vikrutincher to ocholloi boddi marta . Hem 
sogllem thamboinam zalear vinax lagim pavla mhonnpacho 
sonket dita . 

' Ghusmottmar sonstam sonstam'hi ek sundor kovita . 
Xantponnan lharevpi Manddovicher kesinochi agllik 
jen’nam taka tichea lharanсhea suskarantlean aikunk yeta 
ten'nam povitr Manddovichea udorant durgotichem 
samraj’ya thatt'toleank hozar opoxobd tachie jiber yetat . 


Kullagoranchem , dongor - nhõyanchem , doryadeganchem 
oxem Gõychem vornnon atam fokot vornnonachea 
rupantuch urlam hachi khont kovik zata . Eka tempar jea 
dongrar asalle bi punzaunk votale thoim konnem tori lhan 
Ihan khompi bandlio . Punn susegad Gõykarank tanchem 
poddunuch vochunk nam . Kall vochot ravlo toso 
khompinchem rupantor vhoddlia vhoddlia bilddingamni , 
bongleamni zalem torii ami Gõykar susegaduch ravle . 


Ken’nam ken’nam porivortonam ghoddlim . Gõykaranchi 
osmitay zagi dovrunk kaim lok pettun utthle . Punn ozun 
porivorton purayen ghoddunk nam . Kovi te khatir porjek 
zagrut ravun aplea maim - bhuim - echo samball korpacho 
sondex dita . 


Oneaya virud'dh pettun utthpi kovichem mon bhitorlean 
torolui asa hachi govay tachia kaim kovitamni mellta . 


Pisollem mon mhojem 
Unch mollbant uddum - di 
Bhonytonn bhonvun porot yeun 
Yadi ghott'tt bandum - di 


Yadinchea talar mogachi dhun aikot kovi 
fulamni dattil'lea moga - zhaddak pormollait fuloita ani “ ti’ 
chea mogant ollong virgollta ... 


Umedichem porzollit chan'nem 
Kallza porsant posorlam 
Tujea sangatan jinn zogpak 
Mon mhojem aturlam ! 

Ekunn 69 kovitancho ho turo kovi Ashok tumchie bhettek 
haddta . Tea tureantlem ek ek ful hi tachi lekhona koddli 
nixttha . Tie nixtthentlean tachi protibha fulot gelia . Ti 
onontkall toxich fulot ravum ani kav'ya rosikank oxech 
kavyafulam ture to bhettoit ravum hi soditsa . 


Nayana Adarkar 

Ponnji , Gõy 
26.10.2013 

Don Utram : 


99 


“ Panvllio zhoddun fultanam ” 


“ Panvllio ” ho Ashok Raghuvir Chodankar hancho dusro 
kovitam - jhelo . Tancho poilo jhelo “ Jivit Fulum - di 
Somestanchem ” 2006 salant uzvaddak ail'lo . Xri 
Chodankaracho zolm 20 Julay 1949 - cho . Tannim Gõyam 
toxem Abudhabi , Sonyukt Arab Emiratant kam ' kelam . 
Tanchie gantthik sukh - dukhkhache onnbhov asat . 


Aiz Konknni kovitechea mollar , kovim koddlean vipul 
kav’ya nirmiti zata . Kovita mhollear , kovichea khol kallzant 
ghor korun rabil'lea bhav - bhavnank vatt korun divop . Hea 
bhav - bhavnanchench kav’ya - xilp ghoddop . Ani 
mhotvachem mhollear , kovikui kovita boroun zali 
mhonntokoch dispak zai ki tachi hi kovita sonvsarantli khas 
ani aglli veglli . Oxem ghoddpak kovinui kovitechi toxich 
sadhna korop chodd gorjechem . 


“ Panvllio ” hea songrohantlio kovita vachtanam kovichi 
vattchal borio kovita borovpachea margan zata , hem disun 
yeta ani tanchi kav'ya - nirmitichi prokriya tea margan 
zaunchi oxe mhoje anvdde . Tankam mhojio xubhechchha . 


-Prakash Padgaokar 


Matru - kolox 
Porvorim - Goem 

Mayee 


Mayee mhoji atam 
Nim’nni mhatarponna jinn 
Khattir lollun sarta 
Toripunn tinnem fankil’lo 
Maye moga pormoll 
Azunui mhojea kallzak kelloita 


Mhakai atam zanntteponn ailam 
Torui tinnem bhurgeponna saun 
Aplea gopant vengent dhorun 
Dil'li urbebhorit ub 
Azunui angpang khelloita 


Hanvem nokollot kel’lio chuki 
Zorui nixedh korpa sarkio 
Toripunn tichie nitisobhen 
Sodanch mhaka nirdox tharaila 
Dekhun aiz meren soroll 
Nitoll jinne vatt choltanam 
Mhojea kallza vonnttir 
Mayeechem nanv poilem boroilam 


Aiz jen’nam Mayee sorgbhuim - er 
Vochpak Ixvorachi prarthona korta 
Kalliz kollvollun dukhkhan roddta 
Dolleantlean dukam gollun poddtat 


Mayee tujie opurbaye vas 
Mhojea angapangant svasant 
Sodanch sohovas zaun urtolo 
Tujeach axirvadan tujeach nanvan 
Tigun urtolem ghorponn 
Dekhun mhojem hem pustok 
Mayee tuka xrod’dhen orponn ! 

Songhorxjeot 


Sovnneamni gailim gitam 
Soimb khoxen ful'lam 
Mhojea konkonn bhuim - er 
Sorgantlean sonvdor’ya denvlam 


Dorya deger kinar pott'ttier 
Koxttall jivit ghoddoilam 
Somdiranchea lharak ami 
Muzga bharar nachoilam 


Saiba bhogos , saiba bhogos 
Modinch kitem ghoddlam 
Okosmat soimb amchem 
Doddkamni roddlam 


Modinch saiba amchi sompot 
Na - nopoit zaunk laglia 
Naddpiancho nad polloi 
Dongrar amchea kuradd poddlia 


Amche mandde , amchio dekhnnio 
Amchim gitam roddtolim 
Amchea bhurgeam - ballanchea 
Dolleantlean dukam golltolim 


Ami avaz utthoitole 
Amche khonnpi zagtole 
Amchea xoktibollar 
Modantank tanchi vatt dakhoitole 

Hie bhuim - che dhoni ami 
Fuddlie pillgiek zobabdar 
Amcho ulo gaztolo 
Amich hangche rakhonndar 


Xirontorant bhorla rag 
Ami nettan zhuztole 
Bhuim - cher aghat sonsche nant 
Amchem daiz rakhtole 
Porot porot zhuztole 
Songhorxjeot pettoitole ! 

Nisvarthi dexmogi ami 


3 


Nisvarthi dexmogi ami 
Jivachio vati pettoitole 
Kortutvachim biyam ruzoit 
Korm'nixtth sevok ghoddoitole 

Nisvarthi dexmogi ami ..... 


Maim - bhuim - er zolmol'leacho obhiman 
Soput uleak pavtole 
Hal - upadre sonsun legit 
Tujich vhoddvik gaitole 

Nisvarthi dexmogi ami ..... 


Dexamogan sollsolltea rogtan 
Oneayacher zoit zoddtole 
Utkorxacho uzvadd fankunk 
Gineanachim xostram soddtole 

Nisvarthi dexmogi ami ..... 


Zativadachim pallam humttaun 
Monisdhormachi xalla choloitole 
Somazvada totvam pallun 
Dexak progoti tengxier choddoitole 

Nisvarthi dexmogi ami ..... 

Amcho sonkolp 


Pachviachar dongurliamni 
Amchi jitijivi sasay 
Ami ghayall zaunche nant 
Ami zotnay ghetle ki 
Amchie dongor - matier 
Poddche nant ghay 


Novea vorsacho novo sonkolp 
Ami zagrut ravtole 
Gõychi osmitay rakhunk 
Purai xoktin dhoddpoddtole 


Voge zori asat ami 
Ami mone nhoi 
Songhorxacho avaz ami 
Vhodda bollan utthoitole 


Ami Gõy samballtole 
Amich fuddar ghoddoitole 
Gõykarank khuxal dovrunk 
Ami sodankall vavurtole ! 

Xanti hoch montr 


Dis gele mhoine dhanvle 
Vorsam fattlean vorsam sorlim 
Doxkam fattlean doxkam 
Novim novlam nhesun nottlim 
Punn somest kallzam kon'xamni 
Doddun boslolo proxn mat 
Koxie toren suttavo zatlo 
Aiz meren somzolem nam 
Upyukt upay uplobd korunk 
Mon'xank ken'nanch zomlem nam 


Brittix rajvottichie gulamgirintlean 
Mukt korunk ekvottan zuttle 
Sikh Hindu Kristi Musolman 
Zat - kat dhorm'bhed visrun 
Prann teagunk utthle jovan 


Gandhjichie suttke chollvollint 
Hozaramni dadle bailam 
Ohinvsa xostr avaz khonnkhonnit 
Ghoxnnaream soit marlim pavlam 


Jhel'lo bondukancho marpett 
Vonnvonnlim fattir datt chabkam 
Bondkhonnichi porva keli nam 
Sakarunk svotontrotaye sopnam 


Jen'nam svotontrotayecho surya udelo 
Uzvaddachim kirnnam dipkavlim 
Ekvottachi vonnot hal'li ani 
Vegllochar dolle dakhounk laglo 

Ohinvsa soddun apnnaili hinvsa 
Be - hixobi mon'xank okalin mornnam 
Nirdox mon'xancher ailo akant 
Durdoiv dublle poddle trasant 
Vitoll'lim moga bhavne utram 
Dvex motsoran riglim sutram 


Vikasachea margar ozun 
Orixttam vatt addaitat 
Vinax buddhin toddfoddtat 
Niropradhianchem rogot sanddtat 


Oxem ken'nam meren cholpachem ? 
Khol kallza kon'xeant 
Doddun boslolo proxn 
Koxie toren suttavo zatlo 
Aiz meren somzolem nam 
Upyukt upay uplobd korunk 
Mon'xank ken'nanch zomlem nam 


Zalem tem zalem , khub zalem 
Khub sonslem , khub bhoglem 
Kitem zoddlem dusman’kayentlean ? 
Kainch nam , fokot rogot vhanvoilem 
Oteachar akant ghoddoun haddle 
Nixtthur krurta apnnaili 
Xanti amchie pasun poisavli 


Atam tori ami sudrum - ia 
Vicharxokticher zor dium - ia 
Mogall bhavam - bhoinnimno 
Visrum - ia soglle motbhed 
Zaun somest ekzutt 
Korum - ia oniticho nixedh 

Monisponn hoch amcho dhorm 
Ani ami soglle ek 
Oxem somzun kaddun uddoum - ia 
Kallzant toplolem vikham kuskutt 


Zopum - ia sorvdhorm somobhav hench yontr 
Sadum - ia dexachi progoti hench tontr 
Xanti xanti xanti hoch montr ! 

Kiteak ? 


He bhovmanest mon'xa 
Hea sobit soimbachea chitram modim 
Tujea tonddar kallem fasloleacho 
Bhas mhaka bhasta 
To kiteak ? 


Dispott’ttie jinnent tuji zann 
Pavla pavlar zannvota 
Mhan veokti rupan sombodhta 
Punn kalliz mhojem 
Oxem dhodd'dhoddta 
Tem kiteak ? 


Somazant zoim thoim 
Tujea udarponnachi bodday 
Punn mon’xa modim tuje vixim 
Osomadhani ghusfus 
Ti kiteak ? 


Onoitik sompot klex krutyam 
Vikhari bhas futtirvadi bhaxonnam 
He bhovmanest mon’xa 
Hem soglle tum thamboinam 
Tem kiteak ? 


Thamboi ! 
Thamboi atam vikruti 
Zaum - di soglleam progoti 
Sogllim kallzam gaitolim 
Mogan tujem gunngan 
Mogachinch fulam fulounk 
Mellum tujem yogdan ! 

Oprup Vavr 


Suryadevak yevkar diunk 
Fantodde parar sovnnim 
Modhur gitam gaitat 
Zhaddam - peddam modlean vatt kaddit 
Suryadevachim bhangrallim kirnnam 
Dhortoriek vengounk axetat 


Mon’xanche sust nhidil'le atme 
Chinvchinvatta avazan zagtat 
Sodchevorim puza nasto korun 
Ap - aplea kamant ghuspun ravtat 


Mon'xanchi hi dor disachi kanni 
Apleach bhovixyakhatir vavurpachi 
Sonvsar sukhachi chottok lagun 
Girest jinnechi ast ballgupachi 


Jinne vatter pavlam martam martam 
Monis ochkit sonysarak ontorta 
Kallzachi lubddub bond poddta 
Zoddil'li sompot thoinch soddta 


Kudd magir sornnar lasta 
Nazalear zom’ni ponda kusta 
Odrux'ya atmo khoim bhottokta 
Konnakuch tachi khobor nasta 


Soge soire don dis roddtat 
Rokhddech sompot’ti vantteak zhogoddtat 
Raga bharan sombond viskott'tat 
Maye - mogache dhage tutt'tat 


Panvllio : -Ashok R. Chodankar 

Viporit ghoddnnukamni mon’xanti ddhasollta 
Ekchara vonnot apxinch kosollta 


Sonysarachi rit oxich cholpachi 
Oprup vavr kel'leachi tokhnnay 
Monis mele uprant legit 
Mon’xamni sodankall korit ravpachi ! 


Panvllio : -Ashok R. Chodankar 

Ghusmottmar sonstam sonstam ... 


Disbhorchie dhanvpolli uprant 
Thoksannechie dhapen 
Thokil'lem bavil'lem mon mhojem 
Visovacho anond gheunk 
Vochun boslem xant 
Svosth Manddovi deger 


Sanjecho ostomtecho surya 
Vatavoronn rongbhorit akorxit 
Soimbik sonvdor’ya nirkhitam 
Mhojea monant riglim fulam 
Dhadoskaye pormoll fankit 
Ani mon uddot ravlem 
Proful’lit proson'ntaye vatter 


Ochkit Manddovichea gorbhant 
Ddham'ddhum'avaza thoithoyatt 
Thorthorlim thondd lharam 
Kalliz dhodd'dhoddun dhogdhoglo 
Monant vichara fenner 


Ghusmottmar jhelot jhelot 
Osvosth dukhest Manddovi 
Porot porot roddli 
Veotha apli uktaili : 


Nhoi apunn barbala 
Nam itsa ballgitam 
Jugara zodd zoddpachi 
Povitr jinn jogpi hany 
Khuxalkayen nondpachem ghetam nanv 
Nakaxil'le onoitik sombond 
Kiteak ladtat mhojer ? 


Panvllio : -Ashok R. Chodankar 

Ani .... 
Apsukuch ontoskornnantlean 
Povitr Manddovichea udrant 
Durgotichem samraj’ya thatt’toleank 
Hozar opxobd jiber ! 


Panvllio : -Ashok R. Chodankar 

Tio khunno 


Hany zannam 
Suryachea rokhrokhit votan 
Bhair vatavoronn khub taplam 
Toripunn ... 
Yadinchea somdirant penvtanam 
Monak tharo zainam 
Ani tiech ugddasa tondrient 
Punorjivit kanniam soit 
Cholot ravlam vatt 
Tie dongra deger 
Pollounk amchio tio khunno 
Ami eksath korantil'lio 
Azunui ostitvant asat kai 
Kai tioi bi tum 
Gheun geli tuje borabor 
Tujea novea jivita sangata ? 


Panvllio : -Ashok R. Chodankar 

Kortov’ya 


Hem vixv ek vhodd mayazall 
Zoim doivik xokticho vas sombhovta 
Zoim rakxos - vrut'ticho bhas onnbhovta 
Zoim sant sotmargachi vatt dakhoitat 
Zoim dusvaxi durgunn apnnaunk xikoitat 


Zacho sangat ami dhortat 
Tacheach probhavan kormam kortat 
Vidvot’techie khonnintlim utram punzaun 
Zoso porinnam ' buddhimoticher sanddta 
Toso monis jivitacho khell manddta 


Protyek avoy - bapaychem kortov'ya 
Bhurgeank susonvskrut korop 
Sotkormachie vatter vhorop 
Fuddlie pillgiek progotixikhor choddchem asa 
Atmsonmanan sukhod jivit zogchem asa ! 


Panvllio : -Ashok R. Chodankar 

Porivorton 


Fattlea kaim vorsam saun 
Sabar lokanchim garannim 
Gõy vikun khalem 
Hea dollddireamni 


Amich posle Gõy viktoleank 
Amich dilo odhikar 
Soglleach vattharant soteanas 
Dekhun ontoskornnantlean dhikkar 


Amich hangche raja 
Mhunn ghalit ravle dhuddgus 
Ghetli nam ken'nanch khobordari 
Nam keli porjechi vicharpus 


Akroxan pettun zagli proja 
Visrun zatibhed motbhed 
Dilo ulo porivortonacho 
Korunk khurdo mazloleancho 


Ekvottan pettoili songhorxjeot 
Upatt urba umed ugoit 
Vadlli varean volloili vatt 
Oxant sagora xant’ta uloit 


Ozun porivorton ghoddchem asa 
Projek ulo “ Zagrut ravat ” 
Ap - aplea kortovyank zagun 
Gõy bhuim - echo samball korat ! 


Panvllio : -Ashok R. Chodankar 

Amchi lokxay 


Kaim vorsam poilim 
Mhojea ugddasa pormannem 
To ek dongor aslo 
Sogllench jongol koxem 
Thoim amchea bhurgeponnant 
Ami vetale assalle punzaunk 


Zanna ! To dongor 
Dongor urlo nam 
Zhaddam dixtti poddonant 
Choim - vatten zhompddio ghoram 
Apleak zai toxio 
Kaide kanun moddun 
Koslinch kagdam potram nastanam 
Sorkari porvan'gi ghenastanam ... 
Ani amche karbhari 
Konnakuch zap vicharinastanam 
Sodankall nhidun ravle 


Aiz tim ghoram zhompddio 
Toxioch urlio nant 
Tim ek don tin mozli 
Bilddingant va alixan 
Bongleant rupantor zaleant 
Adle bhoxen toxinch 
Kagdam potram nastanam 
Konnachich porvan’gi ghenastanam 
Ani amche karbhari 
Konnakuch zap vicharinastanam 
Azunui sust nhidleat ... 
Karonn tumi zannant ? 
Hich amchi lokxay ! 


Panvllio : -Ashok R. Chodankar 

Umedichim kirnnam 


Zanntto nenntto khoxen rongla 
Songitachea talar ratbhor nachla 
Porzollachim kirnnam fankoit 
Novea vorsacho surya udela 


Mayemogan hanstea mukhan 
Soglleank porbim bhettoum - ia 
Jivit khoxien fulot ravchem 
Oso haves porgottaum - ia 


Novea vorsachem novem dhaddos 
Atm'bollachem bollgem gheun 
Nirxevnniecho sonvhar korun 
Nomllayechem jivit sadum - ia 


Hansun khellun dhados nachun 
Ekvottachi ganthon ganthum - ia 
Bhedbhavachi bhas visrun 
Monisponnachi mall gunthum - ia 


Moniszatiche ami bhokt 
Ekcharant tiglia amchi xokt 
Mogmayechi bhas vaprun 
Svabhimani atmeak zagoum - ia 


Novea vorsachem dhyey novem 
Zid'd novi zigix novem 
Novie umedichim khoxie kirnnam 
Sonysarbhor patllaum - ia ! 


Panvllio : -Ashok R. Chodankar 

Sukhsomruddhi 


Jivitant sukh ani dukhkh 
Bhogpachem bhag’ya soglleankuch labhta 
Songhorxantlean vhoddem fuddem vhorunk 
Taryachi jid'd kosob lagta 


Zanna zayat vedna ghayar 
Molom’pott'tti launchi poddta 
Jinnecho provas sukhod zaunk 
Moga gaddi cholounchi poddta 


Sonvsari jivitant mon’xam zoddpak 
Teagachi bhavna rigounchi poddta 
Teagantlean sukh udbhovlear 
Veglloch anond upbhogunk mellta 


Monant nam haves nam dvex 
Noxibantle bhog bhogchech poddtat 
Di dusreank modoticho hat 
Nokollot axirvadachim fulam zhoddtat 


Follachi opekxa korinastanam 
Aplea karyant sokriy ravchem 
Sukhsomruddhi dis yetlech yetle 
Berong jinnent rong bhorunuch votle ! 


Panvllio : -Ashok R. Chodankar 

Poryavoronn 


Sobit soimbacho vidhvonvs korun 
Bandlim ghoram zollim - mollim 
Soimban ghatlo dhumakull vinaxi 
Poddlio hanga - thoim moddeanchio raxi 


Polloun soimbacho rudr ovtar 
Roddlem mon , kalliz thorthorlem 
Ghoram kosoll’lim monis xennle 
Killanchimni ang xirxirlem 


Nisorgacho kop naxaddi jivitachi 
Bhorpay ti amcheach kortubanchi 
Udorgot korchi vichar korun 
Nhoi poryavoronnak marok tharun ! 


Panvllio : -Ashok R. Chodankar 

Sukhxanti 


Sukhxantichi goroz amkam 
Dekhun monisponnachi kas dhorop 
Zati nanvar foddpi amkam 
Oslea pasun sadur ravop 


Dhorm xikoinam dvex klex 
Nam uktaita bhedbhavachim zhogddim 
Dhorm mhonnlear sotkorm 
Ghalop moga bhavnechi fugddi 


Ohonkar sodd , rav ekzuttin 
Sutt'tole proxn onek pottin 
Bhedbhas sodd chol niti - motin 
Somestanchi sukhi zatli jinn ! 


Panvllio : -Ashok R. Chodankar 

Havesa vhoddem 


Vollkhonam hanga konn konnam 
Dhai diko suvartha khunno 
Koslo ho sonvsar , 
Koslem hem fokandd ? 


Monisponna jinn jiyet 
Zhorlem voddilanchem vhann 
Sonyskar sonyskruti samballit 
Bhorlem bhav - bhavnanchem bhann 


Doxokam zoxim dhanvot ravlim 
Monisponnam toxim xennot gelim 
Niti mulyam gunn gavpi 
Kalla podd'dea add pavlim 


Atam pavla paviar apsuvarthi 
Alixan mottarimni bhonvpi 
Sonvskar sonyskrutaye bara vazoun 
Duddvanche bhannar bhann bhorpi 


Mon bhulovnnea sonysarant 
Jitle zolmole titlei ontorle 
Zolm - moronn , natim - gotim 
Nam suttpachem ek koddem 


He mozgotim ... 
Suvarthi sonvsar sagorant 
Konn penyta , konn buddta 
Konn tanddta aplem 
Havrott havesa vhoddem ! 


Panvllio : -Ashok R. Chodankar 

Vicharvont 


Kallea kallacho kallokh 
Vosla vicharvonta vicharghorant 
Mug gillun vog'gi bosleat 
Ingllo zollta bhousa monant 


Vicharvont somarombhamni kvochit distat 
Dukhest vagnnukeche ghay jheltat 
Apleach xarant xennil'levorim 
Nidrest monan upchar sanspitat 


Vidyot'ta asli mon'xachi zodd 
Lekhtale tancho panvddo vhodd 
Man - sonman gineanan girest 
Punn sogilench bodlun gelam 
Ginean zalam koirachi girestkay 
Naddbud'dhik favlia protixttha xabaski 
Bhroxttachara zodd poiso creath 


Kallzar poddil'lea ghavantlean 
Vhanvpi rogot sarkem kinnelam 
Suvarthianche vichar pochovpak 
Sohon’xoktichem ang samkem bherelam 


Itihas govay , 


Duxkrutyacho sonvhar korunk 
Gorje vellar mhapurux ovtorleat 
Dekhun ... 
Ast ballgum - ia durdruxtti neteachi 
Bhousak ektthavpi fuddariachi 
Bhroxtt zal'lim mon'xam monam 
Nitoll suvichara uzvaddan porzollavpiachi ! 

Panvllio : -Ashok R. Chodankar 

Xubhetsa sondex 


Zaum Divalli zaum Krismas zaum Eid 
Zaum khoinchem - i ganvchem fest 
Rosteam kon'xa kon'xar 
Tintthear , vaddea vaddear 
Zoim thoim vochot thoim 
Dolleam nodrek zhollkotat 
Bonderantlim vhoddlim fottochitram 
Apleach khorchan ubaril'lim 
Svotachiech prosid'dhi khatir 
Somestank xubhetsa sondex sombodit 


Mon'xachie man’siktayent atam 
Naddbud'dhi kombrio futtunk lagliat 
Pramannik vichar sornni 
Onoitik vasnamni kollmelia 
Bonderantlea saf - suthrea sondexant 
Fottkiri niyot doddun boslia 
Upatt duddvam mazar monis 
Somaz - seva sagorant ufeunk lagleat 
Raj - yogachim sopnam sopnet 
Loksevechim totvam nam xiktam 
Apleach bholeachem bhovitov’ya bhakit 


Monisui onnbhovantlean lhovu lhovu 
Khub kitem somzunk lagla 
Bonderantlea sondexam modlem 
Tea fuddariachem hit - prit 
Aam - admi - k kollunk laglam 
Khorench mogachi xubhetsa 
Nagrikank motint dovrun va 
Apsuvarthan zalia prerit 


Panvllio : -Ashok R. Chodankar 

Sobhagiamno zannun gheyat ... 
Jea yugant tumi kar’ya kortat 
Tea yugant atam sogllekodden 
Sot - marg xanti - margacho 
Prochar nett dhorunk lagla 
Durbud'dhi dusvas noxtt korunk 
Vichar monthon suru zalam 
Vikasachi gaddi fuddem vhorunk 
Proyotnanchi poribhaxa porgottailia 
Eka mhan susonyskrut raxttrachi 
Zagrutaye jeot zagrut dovrit 


Dekhun sobh’ya sevoka 
Tum - i bi proyotn’xil rav 
Zaum - di tujem kar’ya 
Nixkolonk nirvivad 
Soglleancheach bholea khatir 
Dexachie udorgoti khatir 
Monisdhormachim mulyam pallit 
Kortovyachi zann rakhit 


Ten'nam he sobh'ya mon'xa 
Poddchi nam goroz bonderanchi 
Kallza kallzam rongoitolim 
Vonntti vonnttir tujinch chitram 
Tujeach ujvol yoxakhatir 
Sumodhur sondex soddit ! 


Panvllio : -Ashok R. Chodankar 

Vichitr 


Somdirachi sobitkay lutt'tanam 
Monant khos - lharam futt'tanam 
Sanjechie tambxie vonnttir 
Chitarlem chintona chitr 


Diun nim'nnem dorxon 
Nhidle Suryadev xoyongruhant 
Tambxear kallem fasun 
Zagle bhoim - bhutam ixtt - mitr 


Gorzolim lharam bhirankull 
Bavlim hanstim mukhamollam 
Ixvor prarthona khinna khinna 
Suryadeva utth , sompoi begin 
Koxttavnnie kallie rati sotr 


Atam disa uzvadda porgott'tat 
Pavla pavlar soitan murti 
Amich poxil'lio mandil'lio pujil'lio 
Zankam nam maim - bhuim - ye kodor 
Somarombhamni uktavpi ador 
Somazant vavurpi datt mitr 
Vednabhorit vagnnuk vichitr ! 


Panvllio : -Ashok R. Chodankar 

Sarthok Jinn 


Sun'n ghattar ghantt ghonnghonnli 
Dive vatin ghoram zogmoglim 
Ixvorachem smoronn smorun 
Prarthona stotram gunngunnlim 


Deva tujea axirvadan 
Upatt urba upzum - di 
Sakxor somaz sakarunk 
Nirbhoy nixttha nipzum - di 


Utkorxacho uzvadd fankun 
Proson'ntaye pormoll posrum - di 
Adorx nagrik ghoddun 
Oneay oteachar thambum - di 


Sogllech ami sonvsarantle soire 
Chear disanche othithi 
Sotkorm sevabhav sadun 
Jinn lagum sarthoki ! 


Panvllio : -Ashok R. Chodankar 

Teag 


Mollbant kupam goddgoddatt 
Dhortorier vije koddkoddatt 
Zorgotichea pavsa thoimanan 
Mon'xanchi bhirantin hoddboddatt 


Samsum ' savott sorvotr 
Nirxeynnie udas vatavoronn 
Hotbol doiniy poristhiti 
Sfurti bhik Devbappa choronni 


Rat sompun surya udelo 
Umedi kirnnam porzollit 
Dukhkha bhorti osrot geli 
Sukhi sonvsara sugondh dorvollit 


Utsah urba uprasun 
Zobabdari zanniv zagovop 
Somaz sudarop sonkolpona 
Ovghodd asunui aspavop 


Toddzoddintlean somadhan mellop 
Bhangraporos bhov moladik 
Teagantlean sukh udbhovop 
Jivit dhon’ya zaun sukhavop ! 


Panvllio : -Ashok R. Chodankar 

Amchem Ulovp 


Amchem ulovp aschem 
soroll mhonvall bhavuk 
Avoychie maye ube bhoxen 


Amchem ulovp aschem 
vixvasachi zholok dakhovpi 
Sot’ya puruxachie sodbud'dhie bhoxen 


Amchem ulovp aschem 
Atmsonman vaddovpi 
Sonvskari vrut'ti ghoddovpi 
Oneaya add rag zagovpi ! 


Amchem ixtta ulovp naschem 
Somorcheank nirorthok dispi 
Dvex utpon'n korpi 
Monam bighoddpi , ud'dhott , 
Ambott tikhott ani 
Tantunt karatteantli koddsann 


Ulovp aschem 
Sogleanchea kallzant mog rigovpi . 
Ulovp aschem 
Somestanchim monam mayen khellovpi ! 


Panvllio : -Ashok R. Chodankar 

Tum khoim asa 


Sodunk tuka 
Bhonvlom Mongexi 
Firlom Nagexi 
Heddlom zatramni 
Sod ghetlo palkhiamni 
Punn tum 
Khoinch mell'lo nam 


Mhonntat tum 
Soglleak asta 
Sogllie srxtticher 
Lokx dovorta 
Borim vaitt kamam 
Tunch amche koddlean 
Ghoddoun haddta 
Punn tum 
Asa tori khoim 


Sodlo tuka 
Vodda khala 
Pimplla ponda 
Bhonvlom sodunk 
Devlla devllamni 
Zagea zageamni 
Rana vonamni 
Ani khoim 
Khoim sodum tuka 


Sodunk okherek 
Pavlom monmondirant 
Dislo porzollit 
Uzvadda posar 


Panvllio : -Ashok R. Chodankar 

Koll'lem tum 
Hangach ravtalo 
Ogich tuka 
Sodunk hany 
Hanga - thoim bhonvtalom ! 


Panvllio : -Ashok R. Chodankar 

Teaga follam 


Novea vorsak yevkar diit 
Rakhum - ia ami soglleanchem hit 
Ami hansum - ia , dusriankui hansum - di 
Mayemogachea vatavornnant khub nondum - di 


Zolmak ail'le ami roddot roddot 
Koxem tori jivit sarlem vaddot vaddot 
Chintlolem korpachem toxench urlem 
Hea novea vorsachea uzvaddan 
Kitem - i tori korun dakhounchem tharlem 


Sukh - dukhkhachea pavsan bhizun 
Ugoum - ia romp mogachem 
Adarachem sarem ghalun 
Vaddoum - ia zhadd teagachem 


Ximploli ekvottachi bhavna 
Rigtoli khol rogtachea mapan 
Novea vorsachim teaga follam 
Melltolim amkam sukhxanti rupan . 


Panvllio : -Ashok R. Chodankar 

Kirdar 


Sat suranchie amchie Gõybhuim - er 
Jogprosid'dh Jitendra Abhixeki 
Alfred Rose zolmole kolakar 
Hie bhuim - cho kitlo obhiman 
Mayemogachi Konknni bhas ani 
Sobit soimbacho tantunt upkar 


Zapsaldari amchi tigounk osmitay 
Bhov nettan fuddem vhorum - ia sobhyatay 
Bhin'n bhin'n vad'deanchi korum - ia zotnay 
Mandde gitamni bhorum - ia dukha ghay 


Gõykar hie bhuim - che xilpkar 
Kola - sonvskrutiche vhodd chitrkar 
Surup dongor zhaddam - mollanche rakhonndar 
Ekvottacho ulo Gõykarponnacho kirdar 


Oxie Gõybhuim - er zolm mell’lo 
Kitle ami bhagyavan 
Jinn dhon’ya dhon'ya zata 
Aikun hie bhuim - chem gunngan ! 


Panvllio : -Ashok R. Chodankar 

Jinne tarum tartam tartam ... 


Monspondona urli ontthar 
Zaun obol vanni 
Dhoir'ya khochlem uktaunk 
Dhoiryavont jinnechi kanni . 


Jivitachem tarum tanddtanam 
Hozar zokhmo kallzar 
Torui 
Nisvarth seva opar 
Mog maya jivapar 


Moga tarum tartam 
Tarya begin poltoddi pai 
Paychem asa mon'xam meren 
Pusunk dukhkha ghay ! 

Panvllio : -Ashok R. Chodankar 


Moga fulam punzaitanam 


Zhunnzhunn pãyzonnam avazan 
Nhidil'lea monak zagoilem 
Mogall utranchea pavsan 
Kallzak mogan nhannoilem 


Matheantlo fulam pormoll 
Mon mondirant dattlo 
Tonddavelea mumurkhea hanxean 
Hrudoyant moga zhoro futtlo 


Dolleantlo dorya hunvarun 
Moga lharam gorzolim 
Onttha ponellant bosun 
Omrut piyeunk khorxelim 


Kallkhant rup dekhtanam 
Pisall mon xennlem 
Ximpddail'lim moga fulam punzaunk 
Kallza potem unnem poddlem ! 


Panvllio : -Ashok R. Chodankar 

Xantipriy lokanchea vantteak 

Bhangar chandi renven nottliat 
Gõychio sobit vello 
Pachviachar zhaddamni rongliat 
Dongurlianchio mallo 


Torektora ronganchim suknnim 
Monjull surant gaitat 
Somdiranchea lharam varean 
Mayest mon'xam dholtat 


Zayo zuyo vonam monam 
Distat hanxean ful'lolim 
Kola sonvskrutin trupt kallzam 
Moga pormollan bhorlolim 


Mosjid dita azan 
Devllam igorjimni ghantt 
Konknni bhas bandta ghott’tt 
Ekvottachi gantth 


Fattlean porgott'ta devchar 
Gheun hatant kuradd 
Bhroxtt kolpona dhumxonnamni 
Zata dhortoriecho ibadd 


Sorgavorim bhangra bhuim 
Khadollie jibe chatteak 
Xant Gõykar oxant vatter 
Oprup Zodd rakhcheak 


Panvllio : -Ashok R. Chodankar 

Gõykar xingo fuloun utthla 
Hi sorgbhuim porzollot ravtoli 
Yeunche nant hal upadre 
Xantipriy lokanchea vantteak ! 


Panvllio : -Ashok R. Chodankar 

He Probhu , tukach amchem vondon 


He Probhu , tukach amchem vondon 
Tujie doyen dhon'ya zali jinn re 

He Probhu ....... 


Din'doyalla tunch sukh divpi 
Ani dukhkh tunch dhaddpi 
Korpi tunch sonkoxtt nivaronn 
Divpi tujench vordan nit'ya 

He Probhu ....... 


Bhogvont tuje vinnem rito ho sonvsar 
Magnnem ekuch tujeach pãyar 
Nit’ya kallzant amchea ravunk 
Nitoll nirbhoy jinn diunk 

He Probhu ...... 


Panvllio : -Ashok R. Chodankar 

Atm'bodh 


Bhonytonnche mon'xam sangati 
Duraveachea trasan ghuspott'ta 
Ostitvachem ojem pelot 
Jivitachie chinten ghusmott'ta 


Bhailean somadhani dispi 
Bhitorlean ektteponn sonsta 
Kallzant usoll'lolim lharam 
Aplea sorvangant jhelta 


Nirjon vattharantli vatt 
Sodanch eksurean cholta 
Mon'xanticho sod ghetam ghetam 
Atm'bodhachie savlliek pavta ! 


Panvllio : -Ashok R. Chodankar 

Vondon 


Vondon amchem jonam mohonta 
Ami tumkam yevkar ditat 

Vondon amchem ....... 


Gõy amchi punnyabhuim 
Bhavcharachem mullpitth 
Sonvskrutaye zotnay korunk 
Devak ami horaitat 

Vondon amchem ...... 


Gõy amchem sobit sundor 
Kola - sonvskrutichem kullaghor 
Sukhxanti rakhunk di 
Xokt amkam Deva dhonia 

Vondon amchem ...... 

Panvllio : -Ashok R. Chodankar 


Dis uzvaddcho asa 


Mon mhojem uchamboll'lam 
Monantli tollmoll ghusmott 
Bhair uktavpak aturlam 
Punn surya udevpacho asa 
Ozun dis uzvaddcho asa 


Amchie Gõybhuim - er atam 
Kallokhachi savlli poddlia 
Nagrik , pulis , sorkar 
Vogich zhogddim matoitat 
Ekamekachio toklio foddtat 
Tanche vollvolle polloun 
Jiv akull - pikull zala 
Kitle zann oneaya bogor 
Fukottchi piddnnuk bhogtat 
Laglolie protimecher kallikh 
Aikun Gõychio khobro 
Polloun Gõycho karbhar 
Jogbhor lok hollholltat 
Fuddarak bhogpache tras 
Yevzun kalliz fokfokta 
Punn karbhari zagunk 
Surya udevpacho asa 
Ozun dis uzvaddcho asa 


Amche fuddari az - kal 
Sukio latboddayo marunk 
Ekdom ' mahir zaleat 
Zomin ghottalle , ai tti park 
Goribanchio zom’ni bollkavop 
Poixeam - mogan dex vikop 


Panvllio : -Ashok R. Chodankar 

Sangop ek , dusrench korop 
Kitlim vorsam saun oslio 
Naddanaddi tumchio chol'liat 
Tumi bollixtt , ami kuskuttam 
Gorib dublleank chonne vanttun 
Nadd , dhongi , todd'ddoki 
Fuddarianchea nokli mogan 
Aam admi bhurkutt'ta 


Rajkarnni , pulis yontronna 
Hanchea adarachi dhittay 
Omli podarth dhonde 
Bolatkar , khun ghoddtat 
Jugar nettan choltat 
Sorkari odhikarianche hat 
Hopteamni bandun urtat 
Ani amche karbhari 
Soglle sust nhidleat 
Karonn surya udevpacho asa 
Ozun dis uzvaddcho asa 


Gõychie udorgotichea nimtan 
Rajkarnniancho mull ud'dex 
Addmargan dhon zoddop 
Patki kornnio sobovop 
Kitlim tanchim kukormam 
Ami joga bhair haddop ? 


Ami voge asat 
Amkam kainch khobor nam 
Amkam ulounk yenam 
Ami kainch korunk xokonant 
Oxem somzum nakat 


Panvllio : -Ashok R. Chodankar 

Tumchio paddio kornnio 
Atam ghonnghonni uktadda yetat 
Amchea motanchea adarar 
Tumi mathear choddleat 
Tumi modan pisavleat 
Tumkam zagear bosounk 
Gõykar zage zaleat 
Ekzuttin virodh prodorxon 
Korunk fuddem sorleat 
Karonn nhidil'le karbhari 
Ozun zage zaunk 
Surya udevpacho asa 
Ozun dis uzvaddcho asa ! 


Panvllio : -Ashok R. Chodankar 

Hixob 


Gineanachi sompot sodat 
Vikrutponnacher zoit zoddat 
Monosthiticho samball korat 
Havrottponnacher udok soddat 


Sobhyataye rupddim vapurtoleamno 
Monisponnacho obheas rochat 
Zatdhorm bhedbhav kortoleamno 
Som'bhavponnachi nit vachat 


Dublleank hinn lekhtoleamno 
Mon’xanchem mol zannat 
Dhon'sompot punji punzavpiamno 
Monisdhormachim totvam pallat 


Bhroxttachara doryant uddki martoleamno 
Sotkorma nhõyent ddubki marat 
Hinvsacharant sukh man'toleamno 
Santanchi omrutvanni aikat 


Monisdhorma add vavurtoliamno 
Sompot tumi zoddit behixob 
Punn kalliz tumchem dhodd'dhoddtolem 
Ditanam Ixvorak kormam hixob ! 


Panvllio : -Ashok R. Chodankar 

Maim - bhuim - echo ulo 


Mollba gopant osonkh'ya 
Sodam liklikpi nokhetram 
Dhortorie gorbhant bhorgochch 
Kirtivontanchim puj’ya utram 


Dexa mogan zhuzle krantikar 
Soddlem mayemogachem ghordar 
Songhorxachi jeot pettoun 
Nibhailo dexbhokti kirdar 


Sompot zoddpachie lalxen 
Aile kaim bhroxtt amdar 
Sobhyataye nattkam rochit 
Vikte ghetle motdar 


Udorgoticho naro diit 
Bhroxttacharak dilo yevkar 
Toretoreche ghottalle ghoddoun 
Zale ud'degpoti savkar 


Hie bhuim - che put ami 
Gheum - ia atam fuddakar 
Oneayacher zoit zoddum - ia 
Neaymargak sohokar dium - ia 


Maim - bhuim - echo ulear ulo 
Zatibhed klex soddat 
Utkorxache vichar manddun 
Progotipothar nany zoddat ! 


Panvllio : -Ashok R. Chodankar 

Bhanddar 


Amchea ajea ponnjeamni 
Aplea natram - potram khatir 
Zhaddam - peddam roilim 
Dekhun ami kazu - ponnos 
Chiku - ambe khatat 
Teach natram - potramni 
Sogllim bhatta - bettam vikun 
Duddvanchem bhann bhorlem 


Punn .... 
Sonvsar soddtanam sogllem bhanddar 
Hangach dovrun vochchem poddtolem 
Oxem ken'nanch chintlem nam ! 

Panvllio : -Ashok R. Chodankar 


Sot 


Monis itlo havrott kiteak zala ? 
Kitlii zodd zoddli tori pott bhoronam 
Bekaidexir nirloj'jponnache dhonde 
Sompot'ti tizori bhorbhoratt 


Punn ... 
Akhrek tancho mati - gobor 
Zatloch zatlo hem sot 
Zanna zaun zhiddkartat kiteak ? 


Panvllio : -Ashok R. Chodankar 

Xikxonn 


Borea borea iskolamni vochun 
Xikxonn xastr xikle 
Dex pordexantlea vidyapitthanchio 
Uchch podvio zoddlio 


Punn ... 
Monisponnache dhodde xikpak 
Ken'nanch xok’ya zalem nam ! 


Panvllio : -Ashok R. Chodankar 

Rongant rong bhorum - di 


Pisollem mon mhojem 
Unch mollbant uddum - di 
Bhonytonn bhonvun porot yeun 
Yadi ghott'tt bandum - di 


Moga ragan zhogddim zalear 
Porsant khub firum - di 
Fula fular bhonvtanam 
Mhaka dollebhorun polloum - di 


Heddun heddun thoklem zalear 
Sodunk urba asum - di 
Zori mellunk xoklem nam 
Kallzant tujea fulum - di 


Jinnent tuzo mhozo mog 
Rongant rong bhorum - di 
Tuji mhoji kirt moga 
Sogllo sonvsar gazum - di ! 


Panvllio : -Ashok R. Chodankar 

Dixttavo 


$ 


Dukhkh sukhachea pāyam poddot 
Fugot roddot boslem thokun 
Sukh dukhkhachi sath soddit 
Varear uddot dhanvlem hansun 


Ghott'tt nixchoy fatt soddli nam 
Tras sonsle nitibhroxtt keli nam 
Sotkorma vatt soddli nam 
Duxkorma marg disun 


Fattlean fuddlean ubo prosong 
Bhoktibhavan sadlo sotsong 
Dukhkha dongor purai palthilo 
Sukha pavsak Devak horaun 


Dukhkha zatrent hinnot heddot 
Orixttam vallvontt kelem 

par 
Sorsor sukha pavsa dhar 
Deva tujeach dixttavean 


Yotn teag chikattien 
Poisavle dukhkha khinn 
Apsukuch sukha zhore 
Nokollot dhon'ya zali jinn ! 


Panvllio : -Ashok R. Chodankar 

Atmjeot 


Bhiyel'lem mon vatt sodtanam 
Xennil'lie khallkhi ratint 
Minnminnit uzvaddan zagoili axa 
Umedichea doryant penvtastanam 
Mellil'lie axechie vatten 
Loklokit urben sompoili niraxa 


Sopnant rongoil'lim bhovixya - chitram 
Ochkit berong zait astanam 
Bhitorli atmjeot pettoili 
Sfurt apxinch udbhovun 
Rong rongit chitram chitarit 
Svor suramni bhuk paloili 


Nirxevnnie kall visorlo vatt 
Progoti devllant vazli ghantt 
Axa maya ful'li dis - rat 
Bhav - bhavnamni bhorli porat 
Atmjeot porzollot sanz - sokall 
Ixvor - krupa axirvad sodankall ! 


Panvllio : -Ashok R. Chodankar 

Amcho mell 


Tujea rogtant mhozoch rong 
Mhojie nos - noxent tuzoch gondh 
Tori addmell , nam mell 
Bondkhonnint aslole vorim khell 


Tujea ontthar dovor bott 
Somzun to mhozoch ontth 
Tujeach nanvacho ghetam svas 
Zannun tujea kallzachi bhas 


Tujea mhojea svasant 
Moga natem sodum - ia 
Amchea atmea kuddint 
Chirkall ekrup zaum - ia 


Panvllio : -Ashok R. Chodankar 

Ugddas ten'nancho 


Avddicho mitthfolli khell 
Khell'le ami bhurgeponnant 
Ugddas korun ten'nancho 
Kalliz hansta zuvanponnant 


Sonvsar thattpa khell 
Khell'le ami tornneponnant 
Ugddas korun ten'nancho 
Noxibak roddtat mhatarponnant ! 


Panvllio : -Ashok R. Chodankar 

Fulto kollo 

Sokallchim kirnnam angar gheit 
Lhovu lhovu suryaful ful'lem 
Mhonva godd vas hungot 
Mhony - musamni sanz meren chinylem 


Chondrimachea nitoll uzvaddant 
Hansot ful'li ratranni 
Sugondhi pormoll luttot 
Montrmugdh zalim raja - ranni 


Pollounk fulto gulaba kollo 
Chondrim ' babddo ratbhor zaglo 
Fantodde parar kollo ful'lo 
Punn pollounche poilinch 
Chondrim ' sust nhidlo ! 

Panvllio : -Ashok R. Chodankar 


Moga nadan 


Moga bhavnechea nadan 
Tuje pasot ghor soddlem 
Fattlem fuddlem nam chintun 
Novem natem zoddlem 


Tuka tras zaum nhoi mhunn 
Koxtt hanvem bhogle 
Sonvsar sukhant nondche khatir 
Dukhkh kallzant konddlem 


Noxibant tuzo sangat aslo 
Mhunn jinnent pormoll posorlo 
Tuzo sath tuttlo ten’nam 
Jinne vatter ghosorlom ! 


Panvllio : -Ashok R. Chodankar 

Don patram 


Tujea sundor rupan 
Kalliz mhojem pinzlem 
Sopnant mhojea yeun tunvem 
Moga udok ximplem 


Mona konnantlean futtun 
Nachot ailim utram 
Moga tar zullun 
Hansot gailim kantram 


Jinnentli ek kadombori 
Sopnant boroil'lim prem’potram 
Moga doryant buddlolim 
On’vollkhi don patram ! 

Panvllio : -Ashok R. Chodankar 


Jinnentlo svas 


Saz xrungar choddoit 
Polloit bosli porizat 
Chondrimachea gol harxeant 


Sugondhi pormoll hungot 
Chondrak kupant lipoit 
Komoll chonvorlem prokaxant 


Suryadevak nomoskar korun 
Nhidlim nokhetram mollbant 
Tambxem pangrunn oddun 


Kirnnanchea porzollit uzvaddan 
Zagoilem nidrest soimbak 
Jinnentlo svas dhaddun ! 


Panvllio : -Ashok R. Chodankar 

Bonglo 


Jivitachi vatt choltastanam 
Dolleanr pott'tti tunvem bandli 
Add margan cholpa gonnitam 
Tunvem khoinchie xallent xiklim ? 


Ordea rostear pavlo astanam 
Nadd vagnnuk tunvem apnnaili 
Sonvskar sompon'n ghorannem asun 
Paddbud'dhi toklient koxi ghusli ? 


Lhan - xie challint ravtastanam 
Jemtem ' xikxonn tum xiklo 
Nokrie khatir dhoddpoddtanam 
Bonglo tunvem koso bandlo ? 

Panvllio : -Ashok R. Chodankar 


Ast 


Kovita borounk 
Kalliz tollmollta 
Mog korunk 
Mon anvddeta 


Mogak sodunk 
Disbhor dhoddpoddta 
Mellta - xem dista punn 
Gonnit goddboddta 


Moga fulam 
Ontthar fuloitam 
Pormoll tancho 
Monak bhuloita 


Moga umollxik 
Kallzak khelloita 
Sopnant mellpachi 
Ast ballgitam . 


Panvllio : -Ashok R. Chodankar 

Pixem mon 

Dolle mitt'tt korun 
Tisro dollo ugoddlo 
Porzoll fankaril'lie nodrek 
Sangatiacho rupkar porgottlo 


Monantlea doryant penvtanam 
Songitachem lhar futtlem 
Moga vhoddem vholoitanam 
Suranche tar tuttle 


Jivitachea kamant rombun 
Yadi kagdam chall'lim 
Ochkit ronglolea sopnant 
Mayechim dukam gall'lim 


Pixem mon mhojem 
Aiz meren tixttota 
Tuka yeunk melloch nam 
Hem zanna zaun visorta ! 


Panvllio : -Ashok R. Chodankar 

Tuje khatir 


Tujea ghor sonvsarant 
Sukha komoll fulchem mhunn 
Mhojem mon'sorovor 
Hanvem samkem sukoilem 


Tujea jivitant pormoll 
Fankot ravcho mhunn 
Mhojea mogachem parizat zhadd 
Tujea angnnant roilem . 


Tujie jinnecho ghorabo 
Sodam obadit ravcho dekhun 
Mhojea sopnanchem ghor 
Kallzant hulpailem ! 


Panvllio : -Ashok R. Chodankar 

Sot’te vinnem 


Mondir mosjid kopelam 
Gitam mandde kantaram 
Vello nhõyo zhaddam - peddam 
Oxea sobit soimban 
Nottil'lem amchem Gõy 
Mon'xantichem premoll tholl 
Xantipriy lokancho sorg 
Aiz osvosth boslam 


Jogachea roddganneant sampoddil'leank 
soimb - sonvdoryan svotak visrunk lavpi 
Xanti - prarthona varem vhanvovpi 
Zogpachi umed divpi 
Supul’lem amchem Gõy aiz 
Akant , oneay , bhroxttachar 
Ghunvlle vokhdam , bolatkar 
Ghat - pat ghoddoun haddpi 
Kornnianchie chinten gurfottlam 


Surokxit nivant poryotton tholl 
Oxi jogbhor posoril'lie protimecher 
Aiz re bhava , dag lagla 
Susegad mhunn nanv zal'lea 
Mayest mogall ganykaranchea 
Man’siktaye rupant bodol ghoddla 


Dorya kinarear suru aslole 
Goir vevhar , xindollkieche odd’dde 
Ghunvlle vokhdanche mafia 
Underworld - ache posorlole hat 
Bhu - mafia , montri , amdar 
Sorkari odhikarianche ghottalle 


Panvllio : -Ashok R. Chodankar 

Lachar pulis ani sorkar 
Gõychem nany bodnam ' korun 
Khoinchea panvddear vhorunk utthlam ? 


Gõychem soimb aiz 
Duxit zalam ani amchi 
Maim - bhuim ami ken'nam zagtole 
Hachi vatt polloit boslam 


Add nadd jem ghoddot asa 
Tem amkanch ghatok asa 
Yen'nanch avaz utthounk zai 
Osmitay Gõychi tigounk zai 
Gõychi ibaddil'li protima 
Atanch sarki korunk zai ! 


Gõykar puta , 
Gõychie mogall bhuim - er 
Zolm ghetil'le obhimani put tumi 
Maim - bhuim - echea uleak zagat 
Kallachi goroz zannat 
Goykaramno fuddem sorat 
Ekzuttichi xokt zannat 
Ani Gõychi rakhonn korpak 
Zankam nant niti molam 
Tankam sot'te vinnem ghora bosoyat ! 


Panvllio : -Ashok R. Chodankar 

Amcho raja 

Venchnnukecho vell aila 
Procharachem varem suttlam 
Zoim thoim avazachem produxonn 
Rostear lok bhorleat 
Aikunk neteanchio boddayo 
Ani fuslavpachim bhaxonnam 


Vochot thoim bonderanch bonderam 
Ani vhoddlim fuddarianchim chitram 
Matxi konnen keli moskori 
Khaunchim poddtat ghannyarim utram 


Boxinchio boxi dhorun haddloleanchi 
Dista gordi khub aikotoleanchi 
Kaxichio kaxi thondd battlianchio 
Nondiboilavorim sthiti xikloleanchi 


Hozar lakh fugetteancho dhunvor 
Fukottchea poixancho xinvor 
Vanttlio battlio , vanttlio saddio 
Viktio ghetlio mon'xanchio naddio 


Amchim motam amcho raja 
Amcheach adaracher marta moja 
Amchi taka kakut nasta 
Svota malamal zaun bosta 


Tori punn ami takach postat 
Ha..ha .. korun to amkanch hansta 
Ken'nam ami sudortole konn zanna 
Dakhounk taka tachim paddeponnam . ! 

Panvllio : -Ashok R. Chodankar 


Ef El Gomis rôdd 


Yedea vhoddlea svotontr - soinikachem nanv 
Manan dilem mhaka Ef El Gomis rôdd 
Punn dukhkh bhogta sangunk tumkam 
Kitlo bhar sonstam hany toripunn 
Mhakach khinnun kaddtat khodd 


Mhaka khub vaitt dista 
Khorem kitem nokllo tumi 
Lhovuch yeun dhortat pãy mhoje 
Mhonntat vhoddli chuk keli ami 


Kitem korum , kakut yeta tanchi 
Hany tankam khorench bhogxitam punn 
Tech ghuspun opghatak sampoddtat 
Ani jiv mhojie kuddint soddtat 


Amchea raj korpianchea ailem monant 
Fat xinvpacho dovortat dheanant 
Venchnnukechi tarikh lagim pavli 
Novean nhesovpachi orddor kaddli 


Sutt xinvlo kallokitt’tt 
Zalo mhaka ekdom ' fitt 
Ek mhoino zalo re zalo 
Butanv tacho tuttlo re tuttlo 


Kitem sangum rokhddench bolsui pinzlem 
Lhovu lhovu kottak burakui poddle 
Lhan burak vhodd zaunk laglo 
Fatacho kopddo kottel'lo aslo 


Panvllio : -Ashok R. Chodankar 

Oxech mhaka porot porot roddoitat 
Voile voir mhaka nhesoitat 
Rajkarnni mat khub hanstat 
Tanchim pottam bhoril'lim astat 
sorkari tizori khali korit 
Mazravorim dolle mitt'tt korun 
Dudaveli say khait bostat 


Konnak poddlam mhojem 
Mhozoch vell vaitt 
Lokanche srap mhakach lagtat 


Mhojea nanvacho mhaka obhiman 
Kitlo sonsum zata to opman ? 
Toripunn ast ballgitam umedin 
Konnui tori novo yevpak 
Mhaka nizachi ghottay divpak ! 


Panvllio : -Ashok R. Chodankar 

Kirkir 


Kombddeacho sad 
Sovnneanchi chinvchiny 
Mannkuleanchi mat utthpak kirkir 


Monis utthta 
Kamar pavta 
suru zata saibanchi kirkir 


Sanz zali , ofisam suttlim 
Ghora pavpak uxir 
Suru zata bailechi kirkir 


Bhurgim khelltat 
Dhumxonnam ghaltat 
Chalu zata zanntteanchi kirkir 


Rat zali 
Sogllim jevlim 
Suruch asta ratkiddeanchi kirkir 


Khobro aikun 
Lollta hantrunnar 
Punn bhurgeanchi nhidpak kirkir ! 


Panvllio : -Ashok R. Chodankar 

Zagrutay 


Utthat mhojea ganykaramno 
Zagim zayat bhavam - bhoinnimno 
Polloyat marunk aila kuradd 
Moddunk amchem sopnanchem biradd 


Kitlo bhuim - er zalo oneay 
Sonsunk zainam anik ghay 
Ibaddlim soimb - sruxttichim chitram 
Roddlim ganykaranchi natram - potram 


Mogall bhuim - en sonsle aghat 
Vikasa nanvar gorib trasant 
Dongor kapun bandlim ghoram 
Ranam ukhddun sadlim xaram 


Dublleank arog’ya kendram bandlim nant 
Nokri chakri sadhonam haddlim nant 
Fuskio boddayo nokli sudaronnam 
Vikrut bud'dhichim dakhoilim xanneponnam 


Nare diun thokle ganvkar 
Konkritt jonglam rablim samkar 
Soimb vidhvons man’sik vikrutay 
Songhorxan bholeachi zagoum - ia zagrutay . 


Panvllio : -Ashok R. Chodankar 

Ramponn 


Suryachea loklokit kirnnamni 
Vhanvta zhor mon'xanchea ghamachi 
Nitoll doryachea sonth lharamni 
Palvota bhuk hozar bokeanchi 


Pavta dorya modim 
Vhoddem vholoit vholoit 
Portota dorya toddi 
Ramponn uddoit uddoit 


Tin'sanzcho mond uzvadd 
Sobit rang bokeanchi mollbant 
Dorya modhur lharam avaz 
Songitrupan lokam kanant 


Pavli pollttonn ramponnkaranchi 
Bandli ganthon mon'xanchi 
Funklo montr 0 re soi - cho 
Nettan oddlo dor rampnnicho 


Aili ramponn velle kantthar 
Futtlem hanxem ramponnkara ontthar 
Ful'lim kallzam dhadoskaye sukhar 
Dislem bangddeam bhirem dolleam mukhar 


Foddfoddun foddfuddun bangddeamni 
Nim’nnem dorya udok chattlem 
Khoxieche suskar soddit 
Ramponnkaramni bhorle nusteam panttle ! 


Panvllio : -Ashok R. Chodankar 

Devllant vochchea nimtan 


Devllant vochchea nimtan 
Dorya deger firunk 
Mhojea sangatak 
Tum yetlem kai ? 


Moga pavsan bhiztanam 
Mhojie vengent somaun 
Moga git tum 
Mhonntolem kai ? 


Moga thembea thembean 
Mayechea udkan 
Mhojea monantlem tollem 
Tum bhortolem kai ? 


Sukhavlolea monak 
Tujea dollea harxeant 
Mhojem poddbimb 
Distolem kai ? 


Fuddarachim sopnam chonvorlim 
Mhojea mona angnnant 
Apalipa khelltanam tum 
Moga dhage bandtolem kai ? 


Tujea monantlea tolleant 
Moga bhavnen kirlail'lem 
Mojea rongrupachem sallok 
Fultolem kai ? 


Panvllio : -Ashok R. Chodankar 

Sakre poros godd tujim utram 
Gholltat mhojea ollnni ontthar 
Tujea ontthantlem omrut tum 
Mhaka pivoitolem kai ? 


Panvllio : -Ashok R. Chodankar 

Mogavonam 


Nam dorya nam nhũy 
Registan - achea nirjon vallvonttant 
Modekat dislem ek zhadd 
Pachveachar panamni bhorlolem 


Ochkit mon bharaun 
Monam porsant uglem 
Moga zhadd fulamni dattlolem 
Pormoll fankit ful'lolem 


Deva tuji kornni odbhut 
Tujench vhoddponn hea sonvsarant 
Tujiech doyen zulltat lokam - monam 
Toxinch bhorbhorattin fulum - di mogavonam ! 

Panvllio : -Ashok R. Chodankar 


Sukha Sporx 


Tirxie nodren jen'nam 
Tuka poilench dekhlem 
Mhaka tum itlem bhavlem 
Mogachem go pixem lailem 


Jen'nam tuji yad yeta 
Porot porot ti sotoita 
Tujem rup fuddem ravun 
Mhojea kallzak pighllaita 


Jen'nam tum samkar dista 
Mhojem kalliz dhodd'dhoddta 
Monantlea monant ulo marun 
Mhozoch jiv foddfoddta 


Jen'nam tum sopnant yeta 
Mhojie vengent tum somavta 
Vontthank vontth tenkoun hany 
Sukha sporx onnbhovtam 


Jen'nam tuzo - mhozo mell zata 
Ghusmottil'lem mon tharavta 
Moga zhore futtun kalliz 
Tujea sangata palvan sukhavta ! 

Tujea dukhkhant mhojea sukhant 


Tujea dukhkhant 

Mhozo sohanubhuticho hat 
Mhojea sukhant 

Korinaka visvasacho ghat 


Tujea dukhkhant 

Astolo mhozo sath 
Mhojea sukhant 

Korinaka mhaka onath 


Tujea dukhkhant 

Mar mhaka ulo 
Mhojea sukhant 

Marinaka mhojer bhalo 


Tujea dukhkhant 

Astolo mhozo vantto 
Mhojea sukhant 

Topinaka vikhacho kantto 


Tujea dukhkhant 

Mona tolleant ugoitolom sallok 
Mhojea sukhant 

Visornaka mhoji vollokh 


Tujea dukhkhant 

Sodanch ditlom sfurt 
Mhojea sukhant 

Ghannoinaka mhoji kirt 

Tujea dukhkhant 

Sodankall mhozo sangat 
Mhojea sukhant 

Ghoddoinaka mhojer aghat 


Tujea dukhkhant 

Mhojim mayechim utram 
Mhojea sukhant 

Vaprinaka kornnio tontram 


Tujea dukhkhant 

Astolo xanneponnacho probhav 
Mhojea sukhant 

Dovrinaka monant dubav 


Tujea dukhkhant 

Khorch kortolom mhojem dhon 
Mhojea sukhant 

Dukhoinaka mhojem mon ! 

Sangat 


Sangat mhonnlear abhas 
Apulkayen divpi savlli 
Kallkhantlean vatt dakhovpi mavli 


Sangat mhonnlear surya 
Sodam liklikpi giro 
Jivitant uzvadd fankpi hiro 


Sangat mhonnlear yadi 
Mayemogachi lavpi odd 
Ayux'ya sodam dovorpi godd 


Sangat mhonnlear guru 
Chuk kel'leachi divpi zanniv 
Purti korpi jinnentli unniv 


Sangat mhonnlear utor 
Xobd pallpak ghevpi trann 
Ixttagotik lagun divpi prann 


Sangat mhonnlear ixtt 
Sodanch zogpi dovrun visvas 
Sodankall korpi kallzant nivas . 

Khas khobor 


Tea nirjon soddear 
Mon mhojem udas poddlam 
Thoim legit pixem mon 
Tujiech yadin buddlam 


Ken'nam ken'nam hanv legit 
Pixea monak ghunvoitam 
Tunvem dil'lem sukhafoll 
Hany tukach khavoitam 


Tujea mon - mollbantlem kup 
Mhojeach kallzar kosollta 
Mhaka bhizoitanam mat 
Apunn svotach vitollta 


Tujea moga pavsan 
Hanv samko bhizlam 
Mhonntam mhonntam tujea 
Monant khol ruzlam 


Ekamekak mellpachi tor 
Dogankui khub as 
Amchie ixttagotichi hich 
Ek khobor khas ! 

Mon mhojem aturlam 


Ekdom ' ghorkarni sarkem tum 
Mhojea mona ghorant vavurtalem 
Raga bharant taplom zalear 
Mhaka moga jhelan sanvortalem 


Eka zhadda sarkem tum 
Mona kon'xak vaddpi 
Mhaka savlli diunk 
Svota vota borabor zhogoddpi 


Mhojea monangonnant tum 
Sodanch uzvadd ghal 
Nam zalear tujie yadin 
Zatle mhojea jiva hal 


Umedichem porzollit chan'nem 
Kallza porsant posorlam 
Tujea sangatan jinn zogpak 
Mon mhojem aturlam ! 

Orth 


Deva krupen mogi moginnin 
Sukhi sonvsarachem sopon chonvorlem 
Mayemogachie godd bhavnen 
Logn bondhonachem kar’ya sonvorlem 


Hansti fulti moga zoddi 
Vaddoita sukhi sonysarachi vel 
Sukh - dukhkhachi porva korinastanam 
choloita fulam fulovpi rel 


Jivitachie velir moga kollo 
Chonvrun ailo fulpacho vell 
Don nixpap zolmak yeun 
Ghoddta mogi moginnichie khoxiecho mell 


Devachi lila devuch zanna 
Ochkit ghoddoita vhodd onorth 
Mogall mannkulim zolmak haddun 
Koll'lonam moginnichea ontacho orth ! 


Panvllio : -Ashok R. Chodankar 


95 


Ixttagot 


Sobit gulaba kollo koso 
Tum mhojea monant ruzlolo 
Sodanch moga bhavnechea 
Thembea thembean bhizlolo 


Tunvem sath ditokoch mhaka 
Ixttagotichem natem koll'lem 
Mhonnun tum git gaitanam 
Mhoje songitache tar zull'le 


Mona monant ubarle 
Bhavnanchem sundor mondir 
Moga rongan chitariem 
Chitr kallzachie vonnttir 


Sombond tuje mhoje 
Oxech hansun fuloum - di 
Tujea dolleant mhaka 
Ixttagot sodanch polloum - di ! 

Vatt polloit boslam hany ! 


Kitlem opurbayechem xar , Vasco xar 
Yog'ya yevzonnen manddlolem 
Somantor rosteamni voslolem 
Punn atam ... 
Bexist vatavornnant xennlolem 


Aiz rostea rostear dhanvtat 
Hozaramni mottor gaddio 
Punn jen'nam goroz parkingechi 
Bhovn bhovn lokam kagallio 


Vevostha asa gaddi dovorpachi 
Punn mon'xak odd bexistichi 
Mottorsaikol parkinga zagear mottari 
Mottari zagear mottorsaikoli 
Vatt laglia vevosthechi 


Suxikxit asun legit bexist 
Duddvam bhroxttachara vasto 
Zollim - mollim bosleat vikpi 
Addaun soglloch rosto 


Aiz polloi kitem doxa margachi 
Porot porot sombhavna opghatachi 
Aiz modhyamargar xistbhong zala 
Hanga rosto khonnla 
Thoinsor opghat ghoddla 
Xist ballgupi niradhar zala 
Ixttamno , 
Atmchinton korpacho vell aila 

Proxasonachim sadhnam distat 
Fokot talanv divpak 
Zalear zaum addmell 
Bolsam bhorpacho hoch vell 


Ami kednam sudortole ? 
Amkam xist lagot kai ? 
Lokam modim zagrutay 
Begin nirmann zatli kai ? 
Margavele proxn soddounk 
Amkam xokt melltoli kai ? 


Deva dhonia 
Ghal soglleancher besany 
Surokxit margachi 
Vatt polloit boslam hany ! 

Vhoddvik 


Tujie maye savllie ponda 
Mhaka sodanch nhidum - di 
Tujea godd utram pavsan 
Bhovmanan bhizum - di 


Tujea matheant zayo - zuyo 
Sodam fulot asum - di 
Jinne vatter proson'ntay 
Tujeach bhasan bhasum - di 


Tuzo sangat dhoiryavont 
Dhittay mhojeant rigum - di 
Tujich vhoddvik gait gait 
Sogllo sonvsar sanvrum - di ! 


Tujea sfurt utramni 
Svodexbhokti zagum - di 
Raxttra khatir zhuztanam 
Obhoy xokt labhum - di ! 

Panvllio 


Montrmugdh korun atmeak nhidounk 
Ghumghumle sorgomache sat sur 
Kallzant kirlail’lio kombrio kellounk 
Borpavolli nhõyek xobdancho pur 


Mon othombun spondonam hunvarun 
Gorjelio monim utram vollio 
Bhavnamni dattlolim kupam vitllun 
Vhanvot ravlio ontormonam panvllio ! 

Tholl : Vasco da Gama 


Prostavonentlean 


“ Panvllio ” ho Ashok - acho kovitam songroh .... 


Matrumogi Ashok aplie avoybhaxecher zavpi 
oneayan osvosth zata . Gõychi maimbhas Konknni hacho 
taka obhiman asa . Inglixin maimbhaxekuch pãyamponda 
chidd'ddupachem sotr arombhlam tem polleun 
Ashokachem kallizui roddpak lagta . Taka husko zata . 
Avoybhaxentlem niz sahitya jem Gõychea dhalo - fugddio 
dekhnniamni aspavlam tem inglixichea chopkeant na 
nopoit zaunchem nam mum oxi bhirant taka dispak lagta . 


Amche mandde amchio dekhnnio 
Amchim gitam roddtolim 
Amchea bhurgeam ballanchea 
Dolleantlean dukam golltolim 


Dusman'kayentlean rogot vhanvoun monis kainch 
sad'ya korinam . Teporos sorvdhorm somobhav ho montr 
zopun dexachie progotichem tontr sodun xanticho marg 
apnnavpachem avahon kovi korta . 


... Ekunn 69 kovitancho ho turo kovi Ashok tumchie 
bhettek haddta . Tea tureantlem ek ek ful hi tachi lekhana 
koddli nixttha . Tie nixtthentlean tachi protibha fulot gelia . 
Ti onontkall toxich fulot ravum ani kav'ya rosikank oxech 
kavyafulam ture to bhettoit ravum hi soditsa . 


-Nayana Adarkar 


